

سروري جماعت جو ”ذهر“ ۽ اويسي طريقو

(تحقيقي مقالو)

از

مخدوم محمد زمان ”طالب الموليٰ“

چيئرمين سنڌي ادبي بورڊ

سجاده نشين درگاه عالم حضرت غوث الحق مخدوم نوح سرور رح

هالا شريف



سنڌي ادبي بورڊ

ڄام شورو سنڌ.

”مهراڻ“ نمبر ۱، سال ۱۹۹۰ع ۾ شايع ٿيل.

سرور جي سومار تي، آيس آس ڪري،
ادب نوڙت نياز مان، ڀرتان پير پري،
تم من سندن منڀار چئي، ڪنهن سوليءَ وات وري،
صحبتي شال سري، مٺي مرشد پياڪ جي.
— منڀار فقير راجڙ جو چيل هڪ ”ڏهر“



Gul Hayat Institute

مقالو

خدا سلامت رکي مخدوم طالب الموليٰ کي، جو الهيءَ جذبي ۽ انهيءَ محبت کي وري جيارڻ پٺيان آهي. ٻيون ڪالهيون ته بجاءِ خود، فقط علمي خواهش ئي مفقود آهي. طاش ۽ ياوه گوئي صحبت جا به مقصد هن وقت فيشن هر آهن. الهي ڪُنهني بيماريءَ جي علاج لاءِ هن قسم جون تصنيفون ۽ ادبي مجلسون، جي اسان جو طالب الموليٰ پيدا ڪري رهيو آهي، بهترين دوا آهن. حافظ جو چوڻ آهي:

جيڪڏهن ڪنهن کي مٽيءَ جي ماهيت پروڙڻي هجي ته تارن تائين پهچڻ کان سواءِ پروڙي نه سگهندو. جرمن شاعر گوئٽي چيو آهي ته:

علامہ آء. آء. قاضی

(ڪتاب ”ڪافي“ تي تقديمي ۽ اکر مان اقتباس).

سروري جماعت جو ”ڏهر“ ۽ اويسي طريقو

مخدوم محمد زمان ”طالب الموليٰ“

نوٽ: اٽڪل ۲۲ سال اڳ ڊاڪٽر نبي بخش خان بلوچ صاحب مون کان لفظ ”ڏهر“ بابت پڇيو هو، پر ڪي اهڙا سبب ٿيا جو ڪا خاص رهاڻ ڪانه ٿي سگهي، ۽ ڊاڪٽر صاحب کي ڏهر بابت ڪجهه ٻڌائي ڪونه سگهيس. اٽڪل ۷ سال اڳ ڊاڪٽر صاحب خط لکي وري به ساڳي ڳالهه پڇي، مون پنهنجي مختصر راءِ لکي موڪلي هئي، پر ڊاڪٽر صاحب وٽان ڪو جواب ڪونه آيو. پر ڏهر بابت وڌيڪ لکڻ جو خيال ٿيو ته جيئن مختلف حلقن ۾ مخدوم نوح عليه الرحمت جي جماعت سروري ۾ رائج ”ڏهر“ بابت مختلف قسمن جي خيالن جي اظهار ۽ جماعت سروري جي ”سهروردي“ يا ”اويسي“ هجڻ بابت پيدا ٿيل مونجهارن جي وضاحت ڪري سگهجي.

۱۳ مئي ۱۹۸۰ع تي شيخ محمد اسماعيل صاحب، ڊاڪٽر نبي بخش خان بلوچ صاحب جو لکيل ڪتاب ”سنڌي موسيقي جي مختصر تاريخ“ موڪليو ۽ ان ڏينهن ئي مطالعي بعد شدت سان ضرورت محسوس ٿي ته جلد اهڙو مضمون لکجي ته جيئن وضاحت ٿئي ۽ ڪابه غلط فهمي باقي نه رهي. ان مضمون لاءِ حوالا گڏ ڪرڻ جو ڪم شروع ڪيو ويو، پر طبيعت جي ناسازيءَ سبب اهو ڪم جلد مڪمل نه ٿي سگهيو. هن وقت به عبدالله ورياهه اسان جي هدايتن ۽ گڏ ڪيل حوالن موجب مضمون نقل ڪرڻ ۾ اسان جي مدد ڪئي آهي. — ”طالب الموليٰ“

”ڏهر“ لفظ ”ڏاهر“ جو مخفف (گهٽايل) آهي. ڏاهر جو اشتقاق (بنياد) لفظ ”ڏاه“ آهي، جنهن جون معنائون آهن: خبر، ڏس، پتو، پرولي ۽ ڳجهارت (۱). پر انهي لفظ جون معنائون ”سڏ“ ۽ ”اطلاع“ وغيره به آهن.

لفظ ”ڏاه“ ۾ ’ر‘ نسبتي آهي، جيئن ڪنير، پتر ۽ لهر وغيره وغيره. عوام ۽ خواص کي سڏ ڪري يا اطلاع ڏيئي الله ۽ ان جي آخري رسول ڏي رجوع ڪرائڻ جو هڪ بهترين ۽ آسان ذريعو ۽ رستو آهي ”ڏهر“.

چوڻي آهي ته ”ڏاهري“ به آيل آهن يا ”ڏاهرن“ جي اچڻ جو انتظار آهي، وغيره. يعني سرُ سان ڏهر ڏيندڙ فقير. چوندا آهن ته فلاڻي ڳالهه لاءِ سموري پرڳڻي ۾ ”ڏاه“ ڏلي ويئي ته سوين ماڻهو اچي گڏ ٿيا (مدد ڪرڻ لاءِ) ته ڪم ٿي ويو.

(۱) ”سنڌي لغات قديمي“، مرزا قليچ بيگ، حيدرآباد، ۱۹۲۴ع، صفحو ۱۵۵.

سنڌي ٻولي ۽ ادب جي تاريخ ۾ سنڌي شاعري جي جيتري به صنفن جو ذڪر ڪيو ويو آهي، انهن ۾ ”ڏهر“ کي شامل نه ڪيو ويو آهي. سنڌي ٻوليءَ جي قدامت ۽ بڻ بنياد جي باري ۾ اڄ تائين جيڪو بحث ڪيو ويو آهي، انهيءَ ۾ جديد تحقيقاتي بنيادن مطابق مذهبي پرچار وارو ڪلام يعني ”گنان“ به ڏٺا ويا آهن، جن کي اندازن ۱۹۶۵ع کان پوءِ سنڌي شاعري جي صنف طور قبول ڪيو ويو آهي. ”گنان“ فقط اسماعيلي پيرن جي تعريف ۽ توصيف جا بيت آهن، جن کي سنڌي ادب جي ٻئي دؤر جي شاعري طور پيش ڪيو ويو آهي (۱). حالانڪ ”ڏهر“ به سنڌي شاعري جي عظيم صنف آهي، جنهن ۾ خدا تعاليٰ جي تعريف، حضرت محمد ڪريم صلي الله عليه وسلم جي ساراهه ۽ حضرت غوث الحق مخدوم نوح رحمت الله عليه جي ساراهه جو ذڪر آهي. منهنجي ڄاڻ موجب شاعريءَ جو هي نمونو الف اشباع (مقدمه الصلوات) جي دؤر سان گڏ شروع ٿيو آهي ۽ اڄ تائين قائم ۽ دائم آهي.

”ڏهر“ سنڌي شاعري جي هڪ غير عروضي صنف (نمونو) آهي، جنهن کي مخدوم معظم غوث الحق حضرت مخدوم نوح رحه جي سروري جماعت جياريو اچي. اها صنف ايتري ته مقبول هئي ۽ آهي جو شاهه عبداللطيف ڀٽائي عليه رحمت به پنهنجي شاعريءَ ۾ ان کي جاءِ ڏني. غير عروضي سنڌي شاعري ڪندڙن کي گهرجي ته ڏهر جي صنف تي آل جال لسڪن.

ڏهر ۾ حمد، نعت، منقبت، اصحابه ڪرام ۽ بين الله وارن جي ثناء، دين اسلام جي اصولن تي عمل ڪرڻ جون هدايتون ۽ مرشد جي تعريف تي مضمون لسڪا آهن (۲). ڏهر عوام ۽ خواص کي سڏ ڪري يا اطلاع ڏيئي الله ۽ ان جي آخري رسول ڏي رجوع ڪرائڻ جو هڪ بهترين ۽ آسان ذريعو ۽ رستو آهي، جنهن جي وسيلي نه صرف الله ۽ الله جي رسول پر پنهنجي مرشد جي احوال کان پڻ جماعت کي روشناس ڪرايو وڃي ٿو.

حضرت غوث الحق مخدوم نوح رحه جن رسول الله صلي الله عليه وسلم جن جي سُنن پاڙڻ تي انساني وس پهندي بيحد ڪوشش ڪندا هئا ۽ ان ۾ پاڻ وڏي ڪاهه يابي حاصل ڪئي هئائون. مڪي شريف ۾ ڪعبه الله جي ويجهو به جبل هڪ صفا ۽ ٻيو مروه چڱا خاصا وڏا هئا (۳). جڏهي مڪي پاڪ تي ڪا ڪاهه ٿيندي هئي، ڪو خطرو هوندو هو يا ڪو قافلو يا قاصد ايندو هو ته الهن جبلن مان هڪ تي ڪوبه شخص چڙهي بلند آواز سان ان ڳالهه جو اطلاع ڏيندو هو ته ماڻهو هوشيار ٿي ويندا هئا. اهو طريقو اسلام اچڻ کان به گهڻو وقت اڳ رائج هو.

(۱) ڏسو ”سنڌي ٻولي ۽ ادب جي مختصر تاريخ“، ڇاپو ٻيو، از ڊاڪٽر نبي بخش خان بلوچ،

صفحو ۱۸۴-۱۸۶.

(۲) مقدمو، از طالب الموليٰ. ”رساله رهنمائي“ منار فقير راجڙ، مرڪزي بزم طالب الموليٰ،

۱۹۸۴ع هالا، صفحو ۵-۶.

(۳) اهي جبل وچولي درجي کان به گهٽ هئا، جن کي سعودي حڪومت اڃا به وڌيڪ ٿيندو ڪري ڇڏيو آهي.

جڏهن حضرت محمد بن عبدالله صلي الله عليه وسلم جن نبوت ملڻ بعد ماڻهن کي اسلام ڏي اچڻ ۽ هن سڄي مذهب کي اختيار ڪرڻ جي تبليغ ڪئي ته پاڻ هڪ دفعو مڪي جي ڪوهه صفا (۱) تي چڙهي ان وقت جي رواج موجب بلند آواز سان هي لفظ ”يا معشر قريشي“ به آي پيرا چيا ۽ قريش اچي گڏ ٿيا. پاڻ آيل ماڻهن کي فرمايائون ته جيڪڏهن آئون چوان ته هن جبل جي پويان هڪ وڏو لشڪر موجود ۽ حملي ڪرڻ وارو آهي ته اعتبار ڪندؤ؟ تنهن تي پاڻ چيائون ته صرف هڪ الله آهي، ان کي سجدو ڪريو ۽ آئون ان جو رسول آهيان، وغيره. تنهن تي ابوالهلب هميشه وانگر بڪواس ڪئي ۽ ماڻهو هليا ويا.

”ڏهر“ به انهيءَ قسم جو يعني الله طرف سڏڻ جو هڪ طريقو آهي.

ڊاڪٽر نبي بخش بلوچ صاحب پنهنجي تصنيف ”سنڌي موسيقي جي مختصر تاريخ“ ۾ لکيو آهي ته ”مخدوم صاحب جن جو طريقو سهروردي آهي ۽ مخدوم صاحب (هالا) جي جماعت جي اصطلاح ۾ مرشدن جي تعريف ۽ ذڪر جي سلسلي کي ”ڏهر“ چون. ”ڏهر ڏيڻ“ معنيٰ بلند آواز ۽ هڪ خاص يار سان اهڙا بيت ڏيڻ، جن ۾ درگاهه جي وڏي سرور پير يعني مخدوم نوح رحمہ صاحب ۽ سندس درگاهه جي صفت هجي. اهو مضمون هن درگاهه جي مريدن لاءِ برڪت ۽ آڻت جو سهارو آهي ۽ سندن ”ڏهر ڏيڻ“ جو خاص مقصد اهو ئي آهي. ”ڊاڪٽر صاحب جو اهو چوڻ صحيح آهي. وري ڊاڪٽر صاحب اڳتي لکي ٿو ته ”مگر سنڌي راڳ جي روايت جي لحاظ کان ڏهر جو اصطلاح هڪ خاص اهميت رکي ٿو، ڇاڪاڻ ته ملتان جي سهروردي طريقي ۾ پڻ ڏهر موجود آهي، جنهن مان ظاهر آهي ته اهو سُر ڪنهن آڳاٽي راڳ جو يادگار آهي، جنهن جا آثار ڪنهن حد تائين ميسارجي چڪا آهن.“ (۳)

”اسان راڳ ڏهر جي اصليت ۽ ماهيت کي سمجهڻ لاءِ مخدوم صاحب جي مريدن ۾ رائج ”ڏهر ڏيڻ“ جي سلسلي کي سمجهڻ جي ڪوشش ڪئي، انهيءَ سلسلي ۾ مختلف جاين تي ڏهر ٻڌا، ۽ پڻ آڳاٽو منار فقير جي ميلي جو پيرو ڪيو، جو موجوده دور ۾ منار فقير جا چيل بيت خود منار فقير جي مزار تي توڙي ٻين اڪثر جاين تي ڏهرن طور ڏنا وڃن ٿا. انهيءَ ڳولا ۽ پڇا مان جيڪي ڪجهه معلوم ٿي سگهيو، تنهن جا مختصر هيٺيان پهلو قابل ذڪر آهن: جن شاعرن جا بيت ڏهر طور ڏنا وڃن ٿا، سي سڀ مخدوم صاحب جي درگاهه جا مريد هئا. منار فقير راجڙ جي بيتن کان سواءِ اسان ساهو فقير، سڌاتوري، فقير مگري ۽ حيات فقير جت (جيڪو جاتي جي پاسي جو هو) جا بيت ٻڌا، جيڪي ڏهر طور ڏنائون، مگر اهي سڀ فقير مخدوم نوح صاحب رحمۃ الله عليه کان گهڻو پوءِ ٿي گذريا ۽ انهيءَ ڪري شاعرن ۽ سندن بيتن جي مطالعي مان ڏهر ڏيڻ جي تاريخي اصليت روشن ٿئي ٿئي.

(۱) هن وقت ڪوهه صفا جو معمولي نشان باقي آهي.

(۲) ”سنڌي موسيقي جي تاريخ“ صفحو ۳۰۵ (چپايل شاهه عبداللطيف ڀٽ شاهه ثقافتي مرڪز ۱۹۷۸ع)

مهران

”مخدوم صاحب جي جماعت ۾ جيڪو ڏهر ڏيڻ جو سلسلو رائج آهي، سو اصولي طور مرشد جي تعريف ۽ ذڪر جو سلسلو آهي. مخدوم نوح صاحب رحمۃ الله عليه جي درگاهه تي هر سهائي سومار يا لاکافي ۽ حج وارن مهينن ۾ ڏهر ڏيندا، ۽ پڻ درگاهه جي سلسلي ۾ ٻين ماڳن تي ڏهر ڏيندا آهن. ميلن ۾ مکيه جاين تي فقير اڪثر مڇ جي چوڌاري گولائي ۾ پيهندا ۽ هڪ خاص ڌار سان مرشد جي تعريف ۾ بلند آواز سان بيت آلاپيندا. هرييت جي پوري ٿيڻ تي ”ذڪر جي توار“ طور ”لااله“ ”الاالله“ ”يا الله“ ”هو الله“ جون ضربون هڻندا آهن. انهن ”ضربن سان ذڪر“ واري توار مان گمان نڪري ٿو ته غالبا ڏهر ڏيڻ جو سلسلو سماع جي ڪنهن اڳاٽي سلسلي سان وابسته آهي، جيڪو اندازا اٺين صدي هجري ڌاري يا ان کان به اڳ سنڌ ۾ رائج هو. (۱)

هتي ڊاڪٽر صاحب جي ڪجهه ڳالهين سان اختلاف ڪندي چوڻو ٿو پوي ته سنڌ ۾ سروري جماعت کان سواءِ ٻيءَ ڪنهن جماعت ۾ ”ڏهر“ جو رواج نه آهي. ملتان جي جماعت ۾ ڏهر بدران ”بيت“ چوندا آهن. صرف مخدوم نوح رحه جي جماعت ۾ ”ڏهر“ چيو وڃي ٿو، جنهن ۾ حمد، نعت، منقبت، صحابه ڪرام ۽ ٻين الله وارن جي ثنا، دين اسلام جي اصولن تي عمل ڪرڻ جون هدايتون ۽ مرشد جي تعريف وغيره تي مضمون لکبا آهن. رهيو سوال ڏهر راڳ جو ته ڏهر راڳ هوئي ڪونه، پر ”ڏهر“ راڳ پيرون ۽ جوڳ ۾ آلاپيا ۽ چيا (ڳايا) ويندا آهن. سروري جماعت جو هي به دستور آهي ته شڪار يا سفر ۾ هڪ ٻئي کان رفيق ڀلجي جدا ٿي ويندا آهن ته پوءِ ڪلمه طيبه آلاپي ”ڏهر“ ڏنا ويندا آهن ته ڀلجي ويل رفيق اهو ٻڌي ان جو جواب ”ڏهر“ سان ڏيندو ۽ اچي هڪ ٻئي سان ملندا آهن.

ڏهر ڏيڻ جو طريقو اڄ به سروري جماعت ۾ رائج آهي. اهو طريقو ڪيترو پراڻو آهي ۽ ڪڏهن شروع ٿيو، ان بابت ٻڌا ڪرڻ تي به معلوم نه ٿي سگهيو ته ڏهر ڏيڻ جو طريقو ۽ ايجاد ڪنهن ۽ ڪڏهن ڪئي، پر حضرت غوث الحق مخدوم نوح عليه الرحمت جا چيل ڏهر به اسان وٽ موجود آهن، جن مان اندازو لڳائي سگهجي ٿو ته ”ڏهر ڪلامي“ جو طريقو ڪيتريون صديون پراڻو آهي، جن مان هڪڙو مشهور ”ڏهر“ هيٺ ڏجي ٿو:

مستان ڏسي موهجيين دنيا وارو ڏج،
جدا ڪر جودئون چائيءَ کي ٿي ڇڄ،
اڄ نه ٿئي سپان، سپان نه ٿئي اڄ،
نرمل نوح فقير چئي، ڪر رب سان ريجهي رڄ،
مٺيون پيڙي پڄ، وقت وڃي ٿو وسلا.

جنهن ۾ واضح نموني سان دنيا جي فاني هجڻ، نيڪي ۽ برائي جي فرق کي سمجهڻ ۽ بنا وقت وڃائڻ جي رب کي راضي ڪرڻ جي تلقين ڪيل آهي. حيات فقير جت، جاتي ضلعي ٿي جو رهاڪو هو، سندس هڪ ڏهر آهي.

(۱) سنڌي موسيقي جي مختصر تاريخ، ص ۳۰۶.

جي آسائو آهين، ته هلي وج هالين،
جي مستيءَ جا سيڪڙو سي پين پالين،
ڪوچي افعا لين، پير نه ڇڏي پانهنجا.

هن ڏهر ۾ مرشد جي ساراهه ۽ سندس مهربانين جو ذڪر آهي. منار فقير راجڙ ڀٽ
قبول محمد (۱۲۸۵ھ/۱۸۶۵ع - ۱۳۵۸ھ/۱۹۳۸ع) ڳوٺ کاڻي راجڙ، ضلعي سانگهڙ، جو مشهور
فقير ۽ شاعر ٿي گذريو آهي. سروري جماعت ۾ سندس چيل ڏهر تمام گهڻو مشهور آهن.
سندس ڏهرن جو ڪتاب ”رسالو رهنمائي“ پڻ ڇپيل آهي، سندس ڪجهه ڏهر هتي پڻ ڏجن ٿا.

چئو لاله لاله الله، محمد رسول،
ائين چلي ويو ڇاڳاو، مولا جو مقبول،
منجهان دل منار چئي، ڪيو جن قبول،
مٿان تن محصول، لطف سان لهي ويو.

*

سرور شاهه جي سگهه جو، ليکو لکنڊو ڪير،
آيو جو اولياءَ وٽ، ڀرتئون ڀري پير،
سو سيڪي شاهوڪار ٿيو، توڙي ڏڏ ڏڦير،
جن دعا گهري هڪ دمڙي، تنڪي سرور بخشيو سير،
جنهن جي فيض ۾ ڪونهي ڦير، سو چو نه مڃي منار چئي.

*

سرور جي سومار تي آيس آس ڪري،
ادب لوڙت نياز مان ڀرتان پير پري،
ته من مندر منار چئي، ڪنهن سوليءَ وات وري،
صحت شال سري، مٺي مرشد پاڪ جي.

*

مٺي منهنجا سڏڙا، سائين امين محمد ايندو،
ڪئين دلاسا دل ڪي، اچي ڏي وڏا ڏيندو،
مرڻ ويل منار چئي، اچي وسيلو ٿيندو،
هيءَ نمائي ڦيندو، ڀلئ لائي پانهنجي.

*

ميان محمد زمان منهنجا پرين سڻ سائڻ جا به سوال،
لرمل ناري ملڪ تي تون رکج خان خيال،
موهر سان منار چئي ڪر پلامون پيال،
لائق پريا لال، ڪر نظر نوازڻ جي.

ميان ظهورالدين ظهور ڪيو، ويٺو مسند مٿي مور،
منجهه قلب منار چئي، ٿيو ذڪر جو زور،
تابش طالبن تان ويو شيطانن شور،
ويئي دلگيري دل تان، هيٺي مٿان هور،
مليو اهل اتور، پلسه لڳندي پير جي.
*

آيو پوٽو پکن ڏئيءَ جو، نسور وٺي ٿور،
آهي والد ولي جنهن جو، جنهن کي حبيبي حضور،
سو غلام محمد گهوت ئي آهي، محمد وٽ منظور،
ڪيو دين سندو دستور، تنهن موهن ۾ منار چئي.
*

بسم الله پلي ڪري آيو هي مرد مچارو،
والد ولي جنهن جو آهي پارس پاڳارو،
تنهن غلام حيدر گهوت هي نوازيو سڀ نارو،
مهرائو منار چئي، ٿيو سپاڳو سارو،
لٿو مونجهارو، قلب قريشي نئون ڪيو.
*

آيو مائين محمد زمان موهن ۾ پهريون دفعو ٻي،
سو صحيح صديقي سلڇڻو، ڪٿي الله ڪيو اڪيڙ،
سو نرم نوازيندو اچي، وهڻ وستون سڀ وير،
سو آيو پلي بوچاڻا تي، ڪاهل قطب ڪپر،

۽ ڏئي ٿو فيض فقير، والي وريل شاهه کي. (۱)

مٿي ذڪر ڪيل سڀئي ڏهر منار فقير پنهنجي سرشدن جي شان ۾ چيا آهن، جن ۾ مختلف سروري سجاده نشينن جي ساراهه، سندن فيض ۽ مسافري جو ذڪر ڏنل آهي. هن سلسلي ۾ منهنجا چيل ڏهر پڻ مثال طور ڏجن ٿا.

لااله الاالله، محمد الرسول،

جهانن ۾ جميل کي، مولا ڪيو مقبول،

پيغمبر پترو ڪيو، الله جو اصول،

طالب الموليٰ مرد ٿي، فڪر ڇڏي فضول،

جنهن قريشيءَ جي قلب کي، قلبون ڪيو قبول،

سو محبتي ملول، ڪڏهن ٿيندو ڪونه ڪو.

(۱) ”رسالو رهنمائي“، منار فقير راجڙ، مرڪزي بزم طالب الموليٰ، هالا، ۱۹۸۴ع.

آئون طالب تنهنجو توکلي، تون سخي شاه سرور،
پنان ٿي پينار تو، تنهنجي نڪ نظر،
سندي ڏينهن محشر، سوکو ڪڇ سردار تون.

*

آئون طالب تنهنجو توکلي تون سخي سرور شاه،
پنان ٿي پينار تو، تنهنجي نڪ نگاه،
سدا تنهنجو ساه، سڪي تنهنجي سڪ ۾.

*

آئون طالب تنهنجو توکلي، تون سخي سرور پير،
دامن لڳس تنهنجي، منهنجا مٺا مرشد مير، (۱)
يا ننگي نوح فقير، پير رکجانءِ پال سان.

مٿين سڀني ڏهون جو موضوع اهو ساڳيو آهي، جنهن جو ذڪر مٿي ڪيل آهي، يعني
الله ۽ الله جي رسول ص ۽ مٿي مرشد کان دنيا ۽ آخرت جي پلائي جي طالب جو اظهار.
ان کان سواءِ هن وقت به نئين تهيه جي شاعرن ۾ ”ڏهر“ لکڻ جو شوق پيدا ٿيو آهي.
سروري جماعت سان تعلق رکندڙ هڪ نوجوان شاعر عبدالله خان ورياه (۲) پڻ ڪافي ڏهر
چيا آهن، جن مان مثال جي طور تي ٻه ڏهر هيٺ ڏجن ٿا.

سچو سرور نوح ٿي، صديقي سلطان،
لاڙ وچولي ٿر ۽ اتر ۾ اعلان،
هند توڙي سنڌ ۾ ملڪان ملڪ بيان،
آڳي جا احسان، سرور ڪيو سوجهرو.

*

سرور ڪيو سوجهرو، چوڌر ٿي چانڊاڻ،
مرشد سنڌي مهر سان پريا پاڳين پاڻ،
طالب سنڌي طلب جي تن ۾ رکي تاڻ،
سرور نوح سچاڻ ته سولو نڪرين سير مان.

هي ڏهر پڻ سرور نوح رحم جن جي صفت ۾ بيان ڪيل آهن.

(۱) مقدمو ”رسالو رهنمائي“، از طالب الموليٰ.

(۲) عبدالله ورياه پٽ تاج محمد ورياه، تنڊي آدم جو رهندڙ آهي. پاڻ شاعر کان سواءِ
اديب پڻ آهي. سندس ڊاڪٽريٽ جي ٿيسز ”سنڌ جي تاريخ سڪن جي روشنيءَ ۾“ لکيل آهي.

مٿي ذڪر ڪيل نمونن کان سواءِ ٻيا به ڪيترائي ڏهر مختلف ماڻهن جا چيل آهن؛ پر انهن مان جو موضوع اهو ساڳيو آهي. ڏهر جي مطالعي مان معلوم ٿيو ته اهي نه صرف حضرت محمدا و نوح عليه الرحمت ۽ سندن ذرگاھ پر سندن سجاده نشين جي فيض ۽ برڪت، مسڪوٽ ۽ صدف سوزن بابت پڻ وڏي تعداد ۾ چيا ويا آهن.

ٻي ڳالھ اها آهي ته ڏهر عبدالمصطف عليه الرحمت پنهنجي رسالي ۾ ”سر ڏهر“ جي عنوان هيٺ چئن ماڻهن ۾ ڪافي ريت چيا آهن. ڪلياڻ آڏواڻي ڏهر جي معنيٰ سمجهائيندي لکي ٿو ته هو ٻن ٻن جي وچ ۾ مٿس ٻه ڏاڍي مٽيءَ واري سڌي ميدان کي ”ڏهر“ چوندا آهن (۱) هن نسبت سان سڌي سڄي ۽ واضح ڳالهه جيڪا ڏهر جو اصل موضوع هوندي آهي، جيڪر ڪنهن به ريت ۾ سمجهي، ته ان کي ”ڏهر“ چئي سگهجي ٿو.

جلال ڪٿي سڌو جو مشهور ۽ جهونو سگهڙ، جيڪو ٻارهين صدي هجري جي اوائل ۾ ٿي گذريو آهي، جنهن جي سنڌي لوڪ ادب ۾ هڪ خاص حيثيت آهي. هن پنهنجي هڪ سينگار بيت ۾ ”ڏهر“ جو لفظ ”ڏندن“ لاءِ استعمال ڪيو آهي. بيت هن ريت آهي:

هڪ ايتي، ”ڏهر ڪپور“، پروان ٻڙنر يونسگ،
تنهن سڌيا سارنگ، جيسوي سان جلال چئي. (۲)

سينگار بيت جو هڪ ٻيو نمونو سگهڙ ڪوريءَ جو پڻ ملي ٿو. سندس نالو نه ملي سگهيو آهي، پر هي جلال کان پوءِ واري دور جو سگهڙ آهي. هن پڻ ساڳيو لفظ ڏهر، ڏندن لاءِ ڪتب آندو آهي.

مرواريد مات ٿيا ڏسي ”ڏهر“ سندن (۳)

سگهڙ جلال ڪٿي پنهنجي سينگار بيت ۾ ”ڏهر ڪپور“ معنيٰ ’ڪفور جهڙا اڃا ڏندا‘ جا لفظ استعمال ڪيا آهن.

جڏهن ته ڪوري سگهڙ ”مرواريد“ يعني موتين کان به وڏو محبوب جا ڏهر، يعني ڏندن جو ذڪر ڪيو آهي.

مٿي ذڪر ڪيل ٻنهي مشهور سگهڙن جي سينگار بيت جي نمونن ۾ ”ڏهر“ جو لفظ ڏندن لاءِ ڪم آندل آهي. نه صرف اهو پر ٻين به ڪيترين لکڻين جي قديم سنڌي زبان جي نمونن ۽ گفتن ۾ پڻ ”ڏهر“ ڏندن لاءِ ڪتب آيو آهي.

جهڙيءَ طرح ٻين بيتن جي وچ واري ايتي، سڌي ۽ ڏاڍي مٽيءَ واري ميدان کي ”ڏهر“ چئبو آهي، ساڳيءَ طرح ٻن چين جي وچ ۾ چين، اجرڻ ۽ سهڻن ڏندن جي قطار کي

(۱) شاه جو رسالو، ترتيب پروفيسر ڪلياڻ آڏواڻي، صفحو-۴۶۷.

(۲) سنڌي سينگار شاعري، ڊاڪٽر نبي بخش خان بلوچ، سنڌي ادبي بورڊ، ڄامشورو، ۱۹۸۶ع

(۳) ايضاً، ص ۵۷.

به ڏهر سڏيو ويو آهي ۽ سگهڙن ۽ سوڪ ادب جي ڄاڻن به انهيءَ معنيٰ ۾ استعمال ڪيو آهي. پر هن لفظ جو عام استعمال ان معنيٰ ۾ باقي نه رهيو ان ڪري هن لفظ بابت عام ماڻهن توڙي اديبن کي ڄاڻ ملي نه سگهي.

ڏهر جي لفظي معنيٰ کي ڳولهندڙ مختلف عربي، فارسي ۽ سنڌي لغات ڏسڻ جو موقعو مليو. ممڪن آهي ته هي لفظ اصل ۾ عربي لفظ ”دهر“ جي تبديل ٿيل صورت هجي، جنهن جي معنيٰ ٿيندي زمانو. نبي ڪريم صلي الله عليه وسلم جي حديث ”لَا تَسْبُو الدَّهْرَ“ فان الله هو الدهر، يعني زماني کي خراب نه چئو، ڇو ته ان کي رب پاڪ ٿو هلائي (۱) دهر جي لفظي معنيٰ اهڙي زماني جي پڻ آهي، جنهن جو ڪوبه ڇيڙو نه هجي. هڪ وڏي ۽ ڊگهي عرصي کي پڻ دهر چئبو آهي (۲) مقصد ته دهر جي لفظي معنيٰ زمانو، جڳ، وقت، عرصو، مدت، سمو، دنيا، سنسار ۽ جهان ٿيندي (۳) جيڪو شاهه سائينءَ جي رسالي ۾ ڏنل سر ڏهر جو اصل موضوع آهي. سر ڏهر جو هڪ بيت مثال طور هيٺ ڏجي ٿو:

ڍور نه اڳئين ڍار، مهند ملاحن لڪيو،
سوڙي ڇوڙيا مڪڙا، پسي پائيءَ ڀار،
جسودن جيها ڍار، پيڙا ويرَ وٺي وٺي (۴)

ڊاڪٽر بلوچ صاحب به ڏاهه جي لفظي معنيٰ ڏس، پتو، اهڃاڻ، پرو، خبرچار، سڌ، سماءُ، احوال، سڻس، ڪڙڪ، چٽاءُ، آگاهي، اطلاع، ڄاڻ، واقفيت، ڳجهارت، پرولي، مام، سمجهه، عقل، هوش، فهم، ٻڌي، ڏاهپ، سياڻپ، سچينائي، دانائي ۽ هوشيارِي پڻ لکي آهي، جڏهن ته ڏهر کي سنڌي راڳيءَ جو هڪ قسم، تعريف جا بيت، سُرِلا بيت جيڪي دعا يا ذڪر خاطر ملتان جي غوث بهاؤ الدين رحم ۽ مخدوم نوح رحم جا مريد وڏي آواز سان پڙهن، لکيو اٿن (۵).

مٿين سڀني ڳالهين جي آڏو اچڻ بعد اهو معلوم ٿيو ته ”ڏهر“ اچي اجري، واضح ۽ سچي ڳالهه، جيڪا زماني جي مختلف دورن سان تعلق رکندڙ هجي، ان جي سڌ ڏيڻ کي چيو وڃي ٿو، جيڪو صاحب الفيض و الفتوح حضرت مخدوم نوح عليه الرحمت جي جماعت سروري ۾ مروج ڏهر جو اصل موضوع آهي.

(۱) لسان العرب - امام علامه ابي الفضل جلال الدين محمد بن مڪرم ابن منظور الافريقي المصري، جلد چوٿون، دارصادر، بيروت، لبنان صفحو ۲۹۲.

(۲) فرهنگ فارسي عميد حسن عميد، تهران ڇاپو ۱۳۶۵ھ، جلد اول، صفحو ۱۱۶۵.

(۳) جامع سنڌي لغات، جلد ٽيون، ڊاڪٽر نبي بخش خان بلوچ، سنڌي ادبي بورڊ، حيدرآباد، ۱۴۰۴ھ - صفحو ۱۲۴۹.

(۴) شاهه جو رسالو، پروفيسر ڪلياڻ آڏواڻي، سر ڏهر، داستان پهريون، بيت نمبر ڏهون، صفحو ۴۵۶.

(۵) جامع سنڌي لغات، جلد ٽيون، صفحو ۱۳۰۷ ۽ ۱۳۴۸.

ڊاڪٽر نبي بخش خان بلوچ صاحب اڳتي هلي بزرگ نوح هوٿياڻي جي تاريخي حقيقت معلوم ڪندي هڪ ڏهر جو ذڪر ڪيو آهي، جيڪو پاڻ سومر فقير ڏاهري کان درگاه حضرت نوح هوٿياڻي تي ٻڌو هئائون.

اٿندي پير اويس جو، نر جو نانءُ ڪنهن،
سي سدا وتن سنرا، پاپ نه پڙي تن،
الله اويسين، ڪوسو واڻ نه واريهين.

بلوچ صاحب جن هن بيت بابت لکن ٿا: ”پڇا تي چيائون ته هي ڪو آڳاٽو بيت آهي، جيڪو سيني به سيني هلندو اچي، پر اهو معلوم ناهي ته ڪهڙي شاعر جو چيل آهي. ظاهر آهي ته هيءُ ’سماع‘ جو بيت آهي، ڇاڪاڻ ته ’اٿندي‘ مان مراد آهي ’سماع‘ پر اٿندي سان ئي برڪت ۽ ڀلائيءَ لاءِ اويس پير ۽ اويسين جو نالو ڪنن ۾ اهو پڻ ظاهر آهي ته هيءُ بيت مخدوم صاحب جي سلسلي جي فقير جو چيل ناهي، ڇاڪاڻ ته مخدوم صاحبن جو طريقي ’اويس‘ ناهي، مگر ’سهروردي‘ آهي. ڏهر جي هن بيت ۾ پير اويس ۽ اويسين وارا ٿاڻا تاريخي لحاظ سان اهم آهن. اسان جي خيال ۾ سنڌ ۾ تصوف جو ’اويس‘ طريقي ’تورو هليو‘ مگر آڳاٽو آهي. درويش نوح هوٿياڻي جي توڪل ۽ تسليم واري زندگي مان پڻ سمجهجي ٿو ته هو اويس هو. مانجهندن جي سامهون الهندي طرف ’شاهه اويس‘ جنهن جي نالي ۾ اويس طريقي جا اهڃاڻ سمائل آهي، سو پڻ آڳاٽو ولي ٿي گذريو آهي. نسبتا پوئين دور ۾ ڏيرا فقير درويش جيڪي سئي ڪندر واري مقام ۾ مدفون آهن، تن مان پڻ هڪ ٿولو اويسين جو هو. هيءُ آڳاٽي اويس طريقي جي مضمون وارو سماع جو بيت آهي، جيڪو مسلسل روايت ذريعي ’ڏهر‘ طور پڙهجي ۾ آيو آهي، جنهن مان ظاهر آهي ته سنڌ اندر ’ڏهر جي سماع‘ کي اويس طريقي سان پڻ ڪا نسبت آهي، ۽ ڏهر ۽ سماع جو اهو سلسلو ڪم از ڪم ائين صدي هجري تائين پهچي ٿو، ڇاڪاڻ ته درويش نوح هوٿياڻي تڏهن ٿي گذريو.“ (۱)

هن ۾ وضاحت طلب اها ڳالهه آهي ته ڏهر ۾ اويسين جو ذڪر ڪيل آهي، ۽ ڊاڪٽر صاحب جي خيال موجب اهو ڏهر سروري جماعت جي ڪنهن فقير جو چيل ان ڪري نه آهي جو هيءُ سلسلو سهروردي آهي، اويس ناهي ۽ سندن خيال موجب درويش نوح هوٿياڻي رحه اويس سمجهڻ ۾ اچي ٿو.

هن سڄي ڳالهه کي سمجهڻ لاءِ ضروري آهي ته پهريائين اويس طريقي کي سمجهجي ۽ پوءِ ثابت ڪجي ته حضرت غوث الحق مخدوم نوح عليه الرحمت جن جو اويس طريقي سان ڪهڙو تعلق هو ۽ درويش نوح هوٿياڻي جي مخدوم نوح رحه سان تعلق تي پڻ روشني وجهجي.

(۱) سنڌي موسيقي جي مختصر تاريخ، صفحو ۳۰۷.

اويس جي لفظ حضرت اويس القرني سيد التابعين جي نالي مبارڪ سان منسوب آهي. پاڻ يمن جي علائقي قرن جا رهاڪو هئا. حضور جن جي پرڻ اسلام قبول ڪيو هئائون، مگر ملاقات جو شرف حاصل نه ڪري سگهيا. پاڻ (سنه ۱۷ هجري کان پوءِ) يمن جي هڪ امدادي فوج سان مديني پاڪ ۾ آيا ۽ حضرت عمر رضي الله عنه سان سندن پهرين ملاقات ٿي. ڪجهه عرصو ڪوفي ۽ بصري ۾ گوشه نشيني جي زندگي گذاريائون ۽ الله جي عبادت ۾ مشغول رهيا، جنهن کان پوءِ ڪيترين جنگين ۾ حصو ورتائون.

سندن لاڏاڻي بابت تاريخ جي ڪتابن ۾ مختلف روايتون ملن ٿيون. هڪڙي روايت آهي ته آذر بائيجان جي هڪ معرڪي ۾ (۲۰ کان ۲۲ هه) حصو وٺڻ کان پوءِ موٽندي رستي ۾ اوچتو بيمار ٿي وفات ڪري ويا (حليه الاوليا، ۲: ۰۹).

ٻي روايت موجب جنگ صفين (۳۷ هه - ۶۵۷ع) ۾ حضرت علي رضه جي طرفان شريڪ ٿيا ۽ شهيد ٿي ڪنهن پاسي گم ٿي ويا.

اڪمال في اسماء الرجال جي عبارت آهي ته ”فُقِدَ يَصْفِينَ سَنَةَ سَبْعٍ وَثَلَاثِينَ“ معنيٰ ”گم ٿي ويا صفين مان سنه ۳۷ هه ۾.“

ٽي روايت سندن دمشق ۾ وفات ۽ مقبره باب الجايه ۾ دفن ٿيڻ بابت آهي. چوٿين روايت آهي ته پاڻ مڪي شريف ۾ وفات ڪري ويا (۱).

هڪ ٻي روايت موجب، سيلاني ماڻهن کان معتبر سندن سان ٻڌڻ ۾ اچي ٿو ته حضرت اويس جو مقبرو ڪن مٿاهن جبلن ۾ موجود آهي، يعني سن شهر جي ويجهڙائيءَ وارن جبلن ۾، جتي هر سال ۹ ذوالحج جي رات ميلو لڳندو آهي (۲).

تاريخ مظهر شاهجهاني وارو به ساڳي ڳالهه جي تصديق ڪندي لکي ٿو ته ”سن کان پنج ڪوهه پري ٿئي جي طرف ڏانهن هڪ جبل آهي، جنهن تي حضرت خواجه اويس قرنيءَ جي مزار پئي ٻڌجي، جتي سندس والده جي مزار به آهي. هيءَ جاءِ اويس قرنيءَ جي نظرگاهه به ڪونهجي ٿي. صبح جي موقعي تي جبل ۽ ٻين پاسن کان حشام ماڻهن جا زيارت لاءِ هتي ايندا رهن ٿا“ (۳).

سند ۾ اويس قرني عليه الرحمت جي روضي مبارڪ جو هجڻ ۽ ان تي سالياني ميلي لڳڻ تي وقت جي عالمن اعتراض ڪيو ته حضرت اويس يمن مان هلي اچي سند ۾ وصال ڪيو يا حضرت علي ڪرم الله وجهه جي لشڪر ۾ شهادت پرائي اچي من واري جبل ۾ مدفون ٿيو.

(۱) انسائيڪلوپيڊيا [اردو] جلد ٽيون، دائره معارف اسلاميه، پنجاب يونيورسٽي لاهور، ص ۵۷۰ ۽ ۵۷۱.

(۲) سراج العارفين.

(۳) تاريخ مظهر شاهجهاني، يوسف ميرڪ (ترجمو: نياز همايوني)، سنڌي ادبي بورڊ، حيدرآباد ۱۹۷۹ع، صفحو ۲۹۹.

اها ڳالهه مڃڻ جهڙي نه آهي، پر ڪن بدعتي قبر پرستن اها مصنوعي قبر ٺاهي آهي. انهي حجت ۽ دليل سان انهن عالمن قبر تي ويندڙ ماڻهن کي روڪيو. روڪيندڙ عالمن ۾ حضرت مخدوم بلاول عليه الرحمت پڻ شامل هئا.

حڪمت الاهي حضرت مخدوم بلاول رحمہ کي ٽلتي ۾، جتان سن وارو جبل نظر ٿو اچي، حضرت اويس قرني رحمہ جن پنهنجي مقرر ٿيل مقبري مان پنهنجي بزرگي ۽ ڪرامت جي قوت سان جلوه افروزي ڪري پنهنجو مشاهدو ڏيندي فرمايائون ته فقيهن جي روايت پوري آهي، پر اسين ته اجهو پنهنجي قبر ۾ موجود ويٺا آهيون (۱).

ان مشاهدي بعد حضرت مخدوم بلاول رحمہ جن مريدن ۽ شاگردن سميت سن ۾ اچي حضرت خواجه اويس قرني رحمہ جي زيارت ڪئي. گهڻي زماني کان اهو مقبرو ڊهي ويو هو، جنهن کي سنڌ جي ارغون حاڪم ميرزا شاهه حسن وڏي عقيدت منڊيءَ سان ٺهرائي ان جي چوڌاري ديوار ڏيئي چوڪنڊي قائم ڪئي ۽ ماڻهن جي سهوليت لاءِ تلاءُ ٺهرائي (۲).

عارفن ۽ صوفين جي اصطلاح ۾ اويس بن قسمن جي بزرگن کي ٿو چئجي. هڪڙا جن جي بيعت جو سلسلو حضرت اويس قرني رحمہ جن کان هليو آهي؛ ٻيا اهي جيڪي حضرت اويس رحمہ وانگر بغير ظاهري مرشد جي منزل مقصود کي رسيا آهن.

هتي هي سمجهڻ به ضروري آهي ته حضرت اويس قرني رحمہ جن جي سلسلي جا ڪهڙا بزرگ ٿي گذريا آهن، جن کي اويس سلسلي جو چئي سگهجي ٿو. معلوم ٿئي ٿو ته اهو متبرڪ سلسلو حضرت جنيد بغدادی عليه الرحمت جن کان مٿي هلي ٿو. سندن وفات ۷ رجب المرجب سنه ۲۹۷ هه ۾ ٿي. اهو مريد هو شيخ ابو عمر اصطخري جو، اهو سڳورو مريد هو شيخ ابوتراب عسڪري بن محمد بخشي جو، جنهن جي وفات سنه ۲۴۵ هه ۾ ٿي. اهو مريد هو شيخ ابو علي شقيق بلخي جو جنهن جي وفات ۱۹۴ هه ۾ ٿي. اهو سڳورو مريد هو حضرت سلطان ابراهيم بن ادهر جو جنهن جي وفات ۲۸ جمادي الاول سنه ۱۶۶ هه ۾ ٿي. جيڪو مريد هو حضرت ابو موسيٰ يزيد راعي جو. اهو مريد هو حضرت ابو عمرو اويس قرني رحمہ جو ۽ ان سڳوري کي فيض مليو حضرت عمر رضي الله عنه ۽ حضرت علي ڪرم الله وجهه کان. جيڪي به بزرگ حضرت جنيد رحمہ سان منسلڪ آهن، اهي سڀئي سڳورا اويس سلسلي جا اصحاب سڏائڻ جا مستحق آهن. ڇاڪاڻ ته سندن بزرگن جو ظاهري شيخ طريقت اويس سلسلي سان تعلق رکندڙ آهي ۽ انهن جي بيعت جو سلسلو حضرت اويس قرني رحمہ کان هليو اچي. ٻيا اهي جيڪي سواءِ ڪنهن ظاهري مرشد جي حضرت اويس قرني رحمہ جن وانگر قادر جي ڪرم سان ڪامل اولياءِ الله ٿي ويا، انهن کي ”اويس المشرّب“ چئبو. شيخ ابوالقاسم جرجاني ۽ حضرت خواجه ابو الحسن خرقاني (وفات ۴۲۵ هه) پڻ اهڙن اويس المشرّب اولياءِ ڪرام مان آهن.

- (۱) سراج العارفين جي حوالي سان هي ذڪر قلمي ڪتاب سفينة النوح ۾ ٿيل آهي، صفحو ۷۷.
(۲) سفينة النوح في سڪينة الروح (قلمي) تاليف حضرت مخدوم غلام حيدر صديقي قريشي صفحو ۸۲، (طالب الموليٰ لئبرري هالا نوان).

ساڳي طرح حضرت غوث الحق مخدوم نوح رحم جن جو به ظاهري مرشد نه آهي، ان ڪري
 ڪنهن پڻ ”اويسي المشرب“ چيو ويندو. انهيءَ سبب جي ڪري ڪنهن سهروردي سان گڏوگڏ اويسي
 پڻ سڏيو ويندو آهي.

اويسي بزرگن بنسبت چيو وڃي ٿو ته اهي سڳورا ذڪر سان گڏ ”اويس، اويس“ جو نعر
 پڻ هڻندا هئا.

ساڳي طرح حضرت غوث الحق مخدوم نوح رحم جن شروعات ۾ ”لا اله الا الله“ جي
 ذڪر سان گڏ ”اويس، اويس“ به گهڻو چوندا هئا (۱).

قطب الاقطاب حضرت مخدوم نوح رح جن پنهنجي اويسي شرف حاصل ڪرڻ بابت فرمائين
 ٿا ته ”جڏهن جوڏهن ورهين جي ڄمار ۾ قرآن پاڪ پڙهندو هئس، هڪڙي ڏينهن حضرت ابوڪر
 صديق رضه تشريف فرما ٿيا ۽ فرمايائون ته حضرت محمد مصطفيٰ صلي الله عليه وسلم جن توهان کي
 سڏايو آهي. پاڻ ٻئي سڳورا مون کي پاڻ سان هڪڙي عجيب ۽ حيرتناڪ رستي تان وٺي هليا،
 تان جو هڪ جبل تي اچي چڙهيائون. اتي هڪڙي عاليشان جاءِ هئي، پاڻ مون کي ان ڏانهن
 هلڻ جو اشارو ڪيائون. جڏهن اتي پهتاسون ته حضرت عيسيٰ عليه اسلام جن جي ڪچهري لڳي
 پيئي هئي. مون کي سندن آڏو پيش ڪيائون، انهن اسان جي ڏاڍي عزت ڪئي. سندن هٿ
 ۾ هڪ ڦرهي هئي، جيڪا مون کي عنايت ڪيائون، جنهن تي ٽي ستون لڪيل هيون ۽ مون کي
 سبق وانگر پڙهايائون. اتي مون کي حضور جن صلي الله عليه وسلم جو ديدار نصيب ٿيو، سندن
 اشاري تي ويجهو حاضر ٿي سندن قدمبوسي جي سعادت حاصل ڪيم. حضور جن گهڻيون مهربانيون
 ۽ لطف فرمايا. ڦرهي وٺي اهي ستون ڏسي نئين سر سبق پڙهايو. اتان ٿي اچي وهب الاهي جو
 آغاز ٿيو. لدني علم جا دروازا کلي پيا. ظاهري ۽ باطني علوم جا درياهه سڀني ۾ پلٽجي پيا ۽
 تعليم و تربيت جو سڌو رب تعاليٰ سان تعلق پيدا ٿي پيو ۽ سڌو سنئون ان جو مريد ٿي پيس.“
 حضرت غوث الحق جن جي اهڙيءَ طرح بلاواسطه ظاهري مرابي ۽ مرشد جي سڌو رب تعاليٰ جي
 ذات اقدس کان تلقين وٺڻ ۽ فيض پرائڻ کي اويسي طريقو ٿو چئجي. (۲) ڪاسل عارفن اويست
 جي اوائلي سڃاڻپ ۽ تعريف ڪئي آهي ته الله تعاليٰ پنهنجي ڪنهن خاص ٻانهي کي ڪنهن ٻئي
 جي وچ ۾ پوڻ کان سواءِ پنهنجي بي انتها فضل ۽ ڪرم سان صمدي تعليم سان مشرف ۽ ممتاز
 ڪري پاڻ تعليم ۽ تربيت عطا ڪري ۽ تلقين بخشي ته اهو شخص اويسي طريقي ۽ اويسي
 نسبت وارو ٿي پوندو.

حضرت مخدوم نوح عليه الرحمت جي اويسي هجڻ جي سلسلي ۾ حضرت بهاولدين گودڙيو
 فرمائي ٿو ته ٺٽي شهر ۾ حضرت ميان محمود ڪاربي رح جي جاءِ تي، جيڪو حضرت مخدوم

(۱) سفينة النوح في سكة الروح (قلمي) تاليف مخدوم غلام حيدر صديقي، صفحو ۸۲ کان ۸۶

(۲) رساله فتحي، (قلمي) از مخدوم فتح محمد رحمت الله عليه (طالب الموليٰ لاثيري هالا).

اعظم جن جو مريد پڻ هو. ڦيرن ۽ الله وارن جي محفل مچايو ويٺا هئا، ۽ ڳالهه ٻئي ٿي ته فلاڻو بزرگ فلاڻي ولي الله جو عقيدتمند ۽ فلاڻو فقير فلاڻي شيخ جو مريد آهي. اٽي جي هڪ مشهور بزرگ مخدوم فضل الله، شيخ ابوبڪر رح (حضرت مخدوم نوح رح جي ڏوهڻي) کان پڇيو ته حضرت مخدوم نوح رح جن ڪهڙي بزرگ جا عقيدتمند ۽ مريد آهن. شيخ ابوبڪر رح جن ڇڏهن مخدوم نوح عليه الرحمت جن جي خدمت ۾ حاضر ٿيا ته ساڳيو سوال ڪيئن معلوم ڪيائون. حضرت مخدوم اعظم جن ارشاد فرمايو ته، ”اسين مخلوق مان ڪنهن جا مريد نه آهيون، پر قادر جي ڪرم جا مريد آهيون.“

شيخ ابوبڪر الصمڻان سان سڄي ڳالهه مخدوم فضل الله جن کي ٻڌائي. ان چيو ته بيشڪ هو سچو شخص آهي، ۽ پاڻ اويسي اولياء جو درجو رکن ٿا. ان بعد مخدوم فضل الله سڀ شڪ شيئا ختم ڪري مردم پنهنجن ۽ مريدن واري روش اختيار ڪئي. (۱)

جنهن وقت هي واقعو رونما ٿيو هو تڏهن مخدوم اعظم حضرت غوث الحق رحمت الله عليه پورا ٿي مهينن تي شهر ۾ مقیم رهيا ۽ پنهنجي فيض ۽ برڪت سان الله وارن، نيڪ ماڻهن ۽ حاجتمندن جي رهبري ۽ سروري ڪندا رهيا. (۲)

اهڙيءَ طرح حضرت مخدوم نوح رح اويسي ٿيا ۽ اويسي ولين جو درجو سڀني اوليائن کان پند ۽ بالاتر هوندو آهي. مٿين سمورن دليلن ۽ تاريخي حقيقتن جي ڄاڻ حاصل ڪرڻ بعد، ڊاڪٽر بنوچ صاحب جي ان خيال جي واضح ترديد ٿي وڃي ٿي ته مخدوم صاحب جو سلسلو اويسي نه آهي، ۽ پير اويس بابت چيل ڏهر مخدوم صاحب جي سلسلي جي ڪنهن فقير جو چيل نه آهي، پر اهو ڀڪ سان چئي سگهجي ٿو ته اهو ڏهر سروري جماعت جي ڪنهن فقير جو چيل آهي، جنهن ۾ پنهنجي مرشد کي اويسي پير ۽ ان جي مڇيندڙن ۽ مريدن کي اويسي سڏيو اٿس.

جيستائين درويش نوح هو ٿيائين جو ذڪر آهي، جنهن جي درگاهه ٿي هي ڏهر ٻڌو ويو ان جو تعلق پڻ جماعت سروري سان آهي. هن بزرگ بابت جيڪي تفصيل هٿ اچي سگهيا آهن، سي هن ريت آهن:

صاحب الفيض والفتوح حضرت مخدوم نوح عليه الرحمت جن جي والد ماجد مخدوم نعمت الله رحمت الله عليه جن جي خدمت ۾ هڪ فقير رهندو هو. هڪ ڏينهن اهو درويش ائين چڻي مخدوم نعمت الله جن وٽان هليو ويو ته اوهان جي پيشانيءَ ۾ جيڪو نور هو، اهو منتقل ٿي چڪو آهي. جنهن ڏينهن مخدوم نوح رح جن جي ولادت باسعادت ٿي ته اهو بزرگ اتي پهچي ويو ۽ مخدوم نوح رح جن جي بيعت ڪري مريد ٿيو.

(۱) سفينة النوح (اردو قلمي) تاليف مخدوم غلام حيدر رح. تصحيح ۽ حاشيه عبدالله ورياه، طالب الموليٰ لائبريري هالا، صفحو ۷۶-۷۷.

(۲) سراج العارفين، قلمي، طالب الموليٰ لائبريري هالا، صفحو ۹۹.

هن واقعي جو ذڪر منار فقير راجڙ پنهنجي هڪ ڏهر ۾ هن ريت ڪيو آهي:

جنهن ڏينهن پيدا پير ٿيو، سرور شاه سردار،
تڏهن هوڻيائيءَ حضور ۾ اچي ڪيو اظهار،
تہ ان ۾ نور الله جو، جو جل جلال جبار،
رجسون مشجھه رسول جو، اڙين جو آڌار،
آئون مريد ٿيندس مخدوم نوح جو، اتر ٻڌو اعتبار،
سو مون وٽ مڪمل آيو، تہ ڪندس دلبر جو ديدار،
پوءِ آندائون اڪمل ڪي، جو ماڻهن جو مهendar،
اتي هوڻيائيءَ هٿ ورتو، ٿيو دست بيعت بردار،
تڏهن ان صادق شاهد ٿي، ڪيا چؤ قبلي چوڌار،
تہ آئون مريد اولياءِ جو، آهيان پهرين درجي دار،
تڏهن فيض ڏئي فرمايو، تنهن طالب سان تڪرار،
تہ نولڪ ماڪ مريد ٿيا، منهنجا شاگرد بي شمار،
تنهن پڄاڻان تنهنجو، مون نام رکيو نروار،
اهڙا معجزا مخدوم نوح جا، آهن لکين لک هزار،
تنهن جون تعريفون ڪيتريون، ڪندو مداحي منار،
آهي اور نہ ڪوئي پار، سرور سڏي سگه جو. (۱)

درويش نوح هوڻيائي بابت انهن روايتن کان سواءِ ڪجهه تاريخي ڪتابن ۾ پڻ حوالا
مان ٿا. انهن موجب درويش نوح هوڻيائي، (۲) اٺين صدي هجري جي آخر ۾ ڪيبرائي واري ايراضي
۾ هڪ نالي وارو درويش ٿي گذريو آهي، جنهن جي درگاه هن وقت حيدرآباد-هالا رستي
تي ڪيبرن جي ڳوٺ کان ٻه ميل کن اتر-اوڀر ۾ واقع آهي. حديقۃ الاولياءِ جو مصنف لکي
ٿو تہ: جڏهن ڄام تماچي ۽ ڄام صلاح الدين سنڌ پهتا ۽ ڪيبرن جي ڳوٺ کي ڏٺائون، جنهن
ڏيکڻ جي گوهر پئي چاري. ان موقعي تي ڪو شخص سندس گوهر ڏانهن وڌيو، جنهن تي بزرگ
چيس تہ: ڄام تماچي جي حڪم سان منهنجي مال سان دست اندازي نہ ڪر. اهو ٻڌي هو
نهایت عجب ۾ پيا ۽ اڳتي وڌي اچي درويش کان پڇيائون تہ ملڪ جو والي اڃا ڄام جوڻو
آهي ۽ تماچي دارالخلافت دهليءَ ۾ نظر بند آهي، پوءِ ڪيئن ٿو چوين تہ ڄام تماچي جو
حڪم آهي. درويش چيو تہ مون کي تماچي جي خبر ڪانهي، باقي ٻن ٽن ڏينهن کان وٺ ٿڻ

- (۱) رسالو رهنمائي، منار فقير راجڙ، مرڪزي بزم طالب الموليٰ هالا، ۱۹۸۴ع، صفحو ۳۸.
(۲) حديقۃ الاولياءِ ۾ 'درويش نوح ڪيبر' لکيل آهي، پر سندس بزرگ جو نالو هوڻي هو،
انهيءَ ڪري مقامي طرح 'نوح هوڻيائي' جي نالي سان مشهور آهي.

پڪي پڪن کان اهاڻي صدا ٻڌي رهيو آهيان ته ڄام تماچيءَ جو حڪم آهي. اها بشارت ٻڌي
کين نهايت خوشي ٿي ۽ درويش سان پنهنجو سڄو احوال ڪيائون ۽ مقصد حاصل ٿيڻ خاطر
پاڻ تي نذرانو مقرر ڪيائون.

غالبا انهيءَ موقعي تي درويش کين دعا ڪئي ته فتح اوهان جي آهي. چون ٿا ته
درويش نوح ان موقعي تي هي بيت پڙهيو:

جوڻو وڃي جهوري ماريو،

ڄام تماچي شهرين ڇاڙهيو. (۱)

يعني ته ”ڄام جوڻي کي وڃي پورو ڪريو، ۽ ڄام تماچي کي ملڪ جو بادشاهه بنايو.“
درويش نوح هوڻيائي هي دعائيءَ فقرا تڏهن چيا جڏهن ڄام تماچي سنڌ ۾ پهچي ويو
هو ۽ اُتي ڏانهن ويندي ڪيرون وٽان اچي لانگهاڻو ٿيو. تاريخي لحاظ کان ڄام تماچي غالبا
سلطان فيروزشاهه جي فوت ٿيڻ (۱۸- رمضان ۷۹۰-۱۳۸۸ع) تي دهلي ڇڏي. (۲) مقصد ته هي
واقعو به ان تاريخ کان ستت پوءِ جو آهي. مخدوم نوح عليه الرحمت جن جي تاريخ ولادت
۲۷- رمضان المبارڪ ۹۱۱ھ آهي ۽ سندس دارالبقا ڏانهن روانگي ۲۷- ذوالقعد ۹۹۸ھ جو
ظهور پڌر ٿي. (۳) جنهن مان اندازو لڳائي سگهجي ٿو ته بزرگ نوح فقير هوڻيائي ڄام تماچي
جي منڍ ڏانهن واپس ورت (۷۹۰ھ-۱۳۸۸ع) وقت ننڍي عمر جا هئا ۽ سندن عمر مخدوم
نوح عليه الرحمت جي ولادت (۹۱۱ھ) وقت اٽڪل سوا سؤ سالن کان مٿي هوندي. هي فقير
پنهنجي وقت جو نالي وارو درويش ٿي گذريو آهي ۽ سندس ڪيئي ڪرامتون مشهور آهن.
بناڪنهن شڪ شبهي جي پاڻ مخدوم نوح رحمت الله عليه جا سڄا ۽ ڀلارا مريد هئا. سندن اولاد
اڄ تائين به درگاهه سروري سان ساڳي عقيدت رکن ٿا ۽ مريد آهن.

مٿين سڀني ڳالهين سمجهڻ سان اهو ثابت ٿئي ٿو ته مخدوم نوح عليه الرحمت جو سلسلو نه
صرف سهروردي پر ”اويسي“ پڻ آهي ۽ سندن مريد هجڻ جي حيثيت ۾ درويش نوح هوڻيائي
کي پڻ اويسي چئي سگهجي ٿو.

(۱) حديقۃ الاولياءَ (قلمي ۱۲۴۰ع) مير علي شير قانع واري نسخي جي حاشئي تي هي بيت لکيل آهي.

(۲) سنڌي ٻولي ۽ ادب جي مختصر تاريخ، ڊاڪٽر نبي بخش خان بلوچ، زيب ادبي مرڪز

حيدرآباد، ۱۹۸۰ع، ۱۸۲-۱۸۳.

(۳) سفينة النوح (اردو) قلمي. تاليف مخدوم غلام حيدر صديقي، تصحيح ۽ حاشيه عبد الله ورياه

صفحا ۴-۱۵۳-۱۵۴.